

Azərbaycanın özü qədər əbədi

İqtisadi tərəqqiyə zəmin yaradan neft diplomatiyası



Danılmaz gerçəklikdir ki, Ümummilli Lider Heydər Əliyev müstəqil Azərbaycana rəhbərliyi dövründə ölkənin sosial-iqtisadi inkişafının strateji xəttini, onun həyata keçirilməsinin istiqamətlərini müəyyənləşdirmişdir. Heydər Əliyev tərəfindən işlənib hazırlanan yeni proqramın əsas amillərindən biri Azərbaycanın Cənubi Qafqazda iqtisadi cəhətdən lider bir ölkəyə çevrilməsini, qloballaşma şəraitində onun dünya iqtisadi sistemində layiqli yer tutmasını təmin etməkdən ibarət idi. Bu illər ərzində Azərbaycanda siyasi sabitlik və davamlı iqtisadi inkişaf təmin olunmuş, həmin strategiyanın uğurla reallaşdırılması nəticəsində ölkə iqtisadi tərəqqinin yeni mərhələsinə qədəm qoymuşdur. Azərbaycan iqtisadi gücünə və potensialına görə regionun lider dövlətinə çevrilmişdir.

Yeni iqtisadi sistemə keçid

Bazar iqtisadiyyatı yolunu seçmiş hər bir dövlətin iqtisadi siyasət strategiyasının formalaşmasına təsir göstərən ümumi cəhətlər olsa da, ümumilikdə dayanıqlı, sabit və tarazlı inkişaf modelinin irəli sürülərək uğurla həyata keçirilməsi olduqca mürəkkəb, çətin prosesdir. Təcrübə göstərir ki, hansısa dövlətdə sınaqdan uğurla çıxmış və müsbət nəticələri təsdiqlənmiş inkişaf konsepsiyalarının adekvat olaraq digər dövlətin iqtisadi sistemində transformasiyası heç də həmişə özünü doğrultmur. Bunun üçün dövlətlərin özünəməxsus cəhətləri, coğrafi mövqeyi, təbii ehtiyatları, intellektual və insan resursları mütləq nəzərə alınmalı, mütərəqqi ənənələr əsasında milli inkişaf modeli yaradılmalıdır.

